



<http://www.arianafghanistan.com>



۲۰۱۹/۰۷/۱۱



پوهاند محمد بشير دوديال

په افغانستان کې د زمکې ستونزه او دهغې بڼه او اقتصادي استعمال



په اقتصاد کې زمکه د پانګې، کار او مدیریت تر څنګ یو مهم تولیدي عامل دی، په تیره بیا د افغانستان په شان یوه داسې هیواد ته چې له یوې خوا یې کرښه مهم مسلط اقتصادي سکتور او له بلې خوا کرنې ته مساعدې زمکې پېرې لږ دي، دغه عامل حیاتي او ستراتیژیک اهمیت لري. په تیرو وختونو کې د بې کفایتو حکومتونو، فساد، بې ظرفیتو ادارو او معقولي پالیسي د نه لرلو له امله پېرې غوره او کرنیزې خاورې له منځه تللي، یا سمه استفاده ور څخه نده شوې، یا هم تر نامناسب استعمال لاندې راغلې او یا هم خاورې له لاسه وتلي ده. حیرانوونکې خبره ده چې لا اوس هم د زمکو نهه ډوله استعمال نه دی تعریف او تفکیک شوی او د هر استعمال حدود ندی ټینګول شوي.

زمکه په ثابت مقدار سره موجوده ده چې په اندازه کې یې زیاتوالی هیڅ امکان نه لري. په همدې خاطر د نړۍ په ټولو هیوادو کې په دې برخه کې ډیر محتاطانه پلانونه تطبیقېږي او د زمکو پالیسي د حکومتونو د کار یوه مهمه برخه جوړوي. افغانان وایی چې موږ ته خپله خاوره گرانه ده، خو واقعیتونه دا خبره نه تاییدوي، دوی هر کال ډیره زیاته اندازه (په زرګونو ټنه) خاوره له لاسه ورکوي او په ساتنه او دفاع یې نه پوهیږي، له بلې خوا خاورې او زمکې ته تدبیر هم نه لري. تر دې هم خواشینوونکې خبره داده چې علمی بحثونو سره یې هم نااشنا یاستو او د کرنې وزارت، شهر سازی، اداره مستقل اراضي، چاپیریال ساتنې اداره او نور د زمکې او خاورو په هکله لازم مطالعات، پلانونه او د راتلونکي اټکلونه نه لري.

په افغانستان کې د ۶۵ میلیون هکتاره ځمکې څخه یوازې ۸ میلیون هکتار ځمکه (یا نږدې ۱۲ سلنه) د کرنې وړ ده. دې ته (arable land) وایي. نورې زیاتره سیمې غرونه او یا دښتې تشکیلوي. افغانستان په ټولیزه توګه وچ-سارایی اقلیم لري. زیاتره سیمې په یو کال کې په منځنۍ توګه د ۴۰۰ ملی مترو څخه لږ د باران اوبه تر لاسه کوي، نو ځکه کرښه د خړوبولو په ذریعه کیږي او د اوبو لګول د کرنې اصلی عنصر دی، د کرنیزو زمکو خړوبولو ته مصرفیږي. د کورنیو جګړو څخه مخکې په هیواد کې د درې میلیونو هکتارو ځمکو د خړوبولو توان موجود و، اوس صرف دوه میلیونو هکتاره ځمکه تر اوبو لاندې ده، یعنې آبي کښت ساحه کمه شوې، خو زیاته شوې نه ده، حال دا چې نفوس دوه برابره شوی دی!

متاسفانه په افغانستان کې له تیرو ۲۸-۲۹ کلونو رادېخوا کرنیزې ځمکې غصب او د غیر زراعتي استعمال لاندې راځي، له بلي خوا د ښارونو پرمختیا ناندوله، د ځمکې بیلابیل استعمالونه لکه زراعتي استعمال، تفریحي استعمال، خدماتي، ترانسپورتي، صنعتي، مسکوني او تجارتي ټول یو ډبل سره ګډ شوي دي. متداخل استعمال یی هم بد مثال دی، په نتیجه کې د غیرزراعتي ساحو ځمکې بې استفادې پاتې دي، خو په ټوله کرنې ته مساعده ځمکه کی خدماتي، ترانسپورتي، مسکوني، تجارتي اوصنعتي چاري پرمخ ځي، دا بده ښکارنده ددې لامل شوه چې هم د ځمکې مقداری او هم غیر مقداری ارزشونه (محسوسي اونامحسوسي ګټي) او د ځمکې داستعمال موثریت له منځه ولاړ شي. باید داسي روښانه، علماً سنجول شوي او پلانیزه پالیسي ولرو چې دزمکې استعمال ته معقول او علمی شکل ورکړو، تر څو دغه مهمه طبیعي منبع له لاسه ورنکړو، بلکې سمه استفاده ورڅخه وکړو، مثلاً د کندز زراعتي حاصلخیزه ځمکې نورې د شارکیدو په حال کې دي، د شمالی ښایسته او حاصل ورکوونکي قیمتي باغونه هره ورځ له منځه ځي، د کندهار ماله جات تر څو کلو مخکې دانگورو باغونه وو، خو اوس یې بڼه ډیره خرابه ده، ننګرهار یووخت همیشه بهار و، خو اوس یې شنه ساحه او فارمونه له منځه تللي او ټولو کې کورونه، سړایونه، دموترو اډې، د موټرو بارګتونه او نور جوړ شوي، حال داچې لږ وړاندې پریمانه دښتې بې استفادی پاتې دي، هره ورځ کروندی او باغونه رنګ او د نورو استعمالونو لپاره تخصیص مومی... که دا سلسله دوام وکړی، راتلونکي نسل ته لویې ستونزې پېښیږي.

ولي تر کښت لاندې ساحه کې دزیاتوالی په عوض فوق العاده کمښت راغلی؟ دا مختلف دلایل لري.

باید هیږه نشي چې د درې برخو څخه دوه برخې خوراکی مواد په سیده توګه او یوه بله برخه یې په ناسیده توګه له کرنیزې ځمکې څخه تر لاسه کیږي. دا محصولات د ژوند کولو د پاره په اساسي توګه مختلف ډولونه دي؛ لکه: باغداری، دغلو-دانو تولید، سابه، دمالداري لپاره علوفه، الیاف او نور. په افغانستان کې د دغو ټولو تولید ناکافي دی، نو ځکه زموږ خوراکي توکي له بهر څخه وارد یږي. د غلي کمښت نوره نړۍ کې هم محسوسیږي، وېره ده چې څو کاله وروسته به هیڅ هیواد زموږ مومنو اومسلمانو وطنوالو ته یو کپ ډوډۍ او یو پاو غله هم ورنکړي، ځکه هر هیواد به په خپل غم کې وي او افغانان د ترحم او زړه سوي داسي څه نه لري چې نړۍ دې ورسره مرسته وکړي.

د کرنیزو زمکو مطالعه ښيي چې د هیواد اکثریت کروندې کوچنۍ دي (۶۰ سلنه کروندې، صرف له یو هکتار څخه نیولې تر پنځه هکتارو پورې دي. چې ۹۰ سلنه زراعتي زمکه جوړوي). له دې امله د بزگرانو زیاتره کورنۍ کولای شي د خپلې اړتیا وړ غله وکړي، خو څو وروستیو کلونو کې دزمکو مافیا او قاچاقیرو دغه زمکې یا په زور یا په نیمه بیه دوی څخه رانیولې، د کوچنیو کروندو خاوندانو د مجبوریت له مخې خپلې کروندې په مافیا پلورلې. مافیا دغه شنه ساحه او کرنیزې زمکې په نورو استعمالونو له کاره و ایستي. د حاکمینونو په تاریخي بهیر کې د حاکمکزی په نوم د حاکمیت دوره کې چې فساد تر ټولو زیات شوی و، کرنیزې زمکې هم له استفادې ووتې. د هیواد په کچه، د غلو کالني اندازه د ۲۰۰۵ او ۲۰۱۱ کلونو تر منځ ۳،۷ تر ۵،۶ میلیون متریک ټنه پورې رسیدله. لکه چې ارزیابی شوی، د غنمو تولید او مصرف د نورو محصولاتو په سر کې دی. د افغانستان خلک غنم په ټولو خوراکونو کې زیات استعمالوي (هر وگړی په اوسط ډول په کال کې ۱۶۰ کیلوګرامه غنم مصرفوي) چې د نړۍ په سطح لورمقدار دی، حال داچې نورو هیواو کې د غنمو ترڅنګ لبنیات، سابه، میوه اوغوبه هم ډیر مصرفیږي. په افغانستان کې د غنمو اوږه ۵۷ سلنه کالوري د ټولو خوراکي توکو له جملې تشکيلوي(د انرژۍ مهمه سرچینه). دا په داسې حال کې چې د غذايي مصوئونیت او غذايي حاکمیت په هکله کوم شاخصونه او مطالعات نشته. له بلي خوا جگړه مارو په کلیوالی سیمو کې کلیوالي اقتصاد کاملاً فلج کړی دی.

د کورنیو جگړو څخه مخکې، افغانستان د غلو په تولید کې په ځان د ډاډه کیدو په حال کې و، یو څو کلونو کې یی حتا غنم بهر ته هم لیږل. مګر نن ورځ د نفوسو بې اندازی زیاتیدلو، او دزمکو کمښت، په کرنیزو محصولاتو کې کمی، او همدارنګه د کښت وړ ځمکو کې کموالی راتلل، دا هیواد مجبور کړ چې هر کال ۱،۲ میلیون متریک ټنه غنم وارد کړي.

په دې وروستيو کې د ځمکې کمښت د زمکې اوانسان د انډول (Man – land ratio) اصطلاح رامنځته کړې ده. دغه نسبت دا ښيي چې په هر مربع کيلومتر کې د انسانانو شمير مخ په زياتيدو دی.

د تکنالوژۍ په پرمختګ سره له ځمکې څخه ګټې اخيستو زياتوالی موندلی دی، که چېرې کافي ځمکه په واک کې ولرو او تکنالوژي هم د پرمختګ په حال کې وي، ځمکه به انسانانو ته د کفايت وړ توليد وړ په برخه کړي، خو که چېرې کرنيزه زمکه ښه مديريت نشي، د لوړې ويره شته. مډا اوس يو شمير خلک د غذا د کمښت له امله خورپيړۍ او په سوی تغذي باندې اخته دي. د امريکا د کرنې د ادارې د راپور پر اساس امريکا کې له ۱۹۵۰-۱۹۸۰ م. پورې د غلو- دانو د توليد کلنۍ وده ۳٪ وه، خو دا وده اوس ۱٪ ته راکښته سوي ده. د نورو عواملو تر څنګ په افغانستان کې د سيلاوونو له امله هم زمکه او خاوره تر تهديد لاندې ده.

د FAO د راپور پر اساس د خورو ۹۹/۷٪ برخه د زمکې د غونډاري له خاورينې برخې څخه لاس ته راځي او د ۰/۳ څخه لږ خواره د سمندرونو څخه لاس ته راځي. د دې ګړۍ د ۱۳ بيليونه هکتاره ځمکې څخه ۱۱٪ کرنيزی ځمکې، ۲۷٪ چمنی، ۳۲٪ ځنګلی، ۹٪ ښاری او پاته ۲۱٪ خاوره يې د مختلفو عواملو (لکه غرونه، شګې، ډيری گرمی او سږو) له امله د کر لپاره مناسبې نه دي بلل شوي. په ۱۹۶۰ ميلادي کې چې د نړۍ ټول نفوس درې بيليونه و، نو هر وګړی ته په منځنۍ ډول نيم هکتار مځکه رسېدله، خو اوس چې نفوس دوه چنده شوی دی او اقتصادي فعاليتونه لکه د فابريکو، نقلیه وسايلو، کورونو، نويو ښارونو او مارکيتونو جوړول او دې ته ورته نور فعاليتونه هم پرځه شوي، چې زياته برخه يې په کرنيزو زمکو ترسره شوي دي. د دغو چارو بې سنجشه اجراتو په کرنيزو زمکو او تازه او شنه چاپيريال منفي اغيز کړی، د فې نفر زمکې اندازه يې کمه کړی چې اوسط يې ۰/۲۳ هکتاره ته راټيټ او د خورو توليد کې يې کموالی راوستلی. خو دا اوسط په هر هيوادونو کې فرق کوی لکه امريکا کې د هر وګړی په سر ۰/۴ هکتاره ځمکه رسپري او چين کې چې ۲۵ کال مخکې ۰/۱۱ هکتاره زمکه هر وګړي ته سيدله، اوس و ۰/۰۸ هکتاره ته راکښته سوي، چې دا حالت د انډينې وړ دی. افغانستان کې تر ټولو غټه بدبختی دا ده چې د رهايشی، صنعتی، تفريحي، خدماتی استعمال لپاره پوره زمکې شته، خو د بې سنجشه استعمال لاندې راوستو له کبله يې په کرنيزو توليداتو او شنه ساحه منفي اغيزه کړی ده.

زموږ هيواد کې د ټولې نړۍ په پرتله د خوراکي توکو توليد کم دی. د امريکا متحده ايالات په کلنۍ ډول د هر امريکايی وګړی لپاره ۱۴۸۰ کيلو ګرامه خواره توليد وی او چين چې ټول زيات نفوس برونکی دی هم خپ هر وګړی ته په کال کې د ۷۸۵ کيلو ګرامه خواره توليد وی، افغانستان دې برخه کې ټقه ارقام نه لری، خو ويلای شو چې مقدار يې ډير کم دی.

د خاورې تخريب يوه بله ستونزه ده چې دا عمليه د پخوا په څير په څو ځله ډيره سوي ده او هر کال مليونونه هکتاره کرنيزی زمکې د کر او توليد څخه راګرځوی. د ځينو راپورونو پر بنسټ هر کال نژدې لس ميليونه هکتاره مځکه د بارانونو، سيلابونو او بادونو په وسيله د تخريب، له حاصل څخه لويړی او ځينی زمکې بيا د ضعيفه کرنيز مديريت (د زيم د نه ايستلو په سبب د خاورو مالګين او سوډيمي کيدلو او يا هم زمکو ته د ناوړه ترکيباتو او خراپو کرنيزو عمليو او دې ته ورته نوری عمليو) په سبب د کښت څخه وځی او يا هم کال په کال يې حاصل کې کموالی راځي.

پرمختيايي هېوادونه د اقتصادي ودې مرکزونه دي، ځکه د زرغوني ودې (Green Growth) عملي کېدل دلته صورت نيسي چې له بايد طبيعي منابع (زمکه او اوبه) يې په ښه او ګټوره توګه استعمال شي. د طبيعي منابعو دا ګټور استعمال د وګړو د ژوند کچه لوړوي او د اقتصاد د بهبود سبب ګرځي.

زرغونه وده green growth يعنی له طبيعي منابعو، خصوصاً ځمکې څخه ښه استفاده. د زرغوني ودې لپاره زموږ په هېواد کې تقريبا ټول شرايط برابر دي. د افغانستان کرنيزوالی او پرمختيايي توب دا خبره نوره هم قوي کوي. که موږ د پراخو توليداتو لپاره وسايل نه لرو، که د مولديت کچه نه شو لوړولای، که د فقر او بېوزلۍ سره مخ يو او که د استخدام له نشتوالي سر ټکوو،

ممکن دا خبرې یو څه منطقي وي او خلک یې راسره ومنې، خو که د زرغوني ودې لپاره کار نه کوو او وایو چې شرایط ورته نه دي ایا، نو دا زموږ او د مربوطه اداراتو مطلقه بې منطقۍ، بې خبري او ناپوهي یا هم دځان او هم د نورو دوکه کول دي. که موږ له فضا څخه د افغانستان نقشه وگورو؛ زموږ نیکونو له زرگونو کلونو را دې خوا د سیندونو ترغاړو کرنې او مالداري ته انکشاف ورکړی، له هغه راهیسې زموږ هر کار او اقدام همدا د سیند ترغاړو او په شنو کرنیزو ځمکو کې دی، بنارونه، سرکونه، مارکیټونه، عسکري میدانونه، ... ټول په همدې محدوده ساحه کې ترسره کوو، د نیکونو په لاسو موجودې کړی کروندی او ویالې وېجاړې او زراعتي زمکې مو له منځه یووړې، خو له سیند او شني ساحې یو څو گامه هاخوا په زرگونه هکتاره ځمکه بې استفادې پاتې ده. په تیره بیا دغه بې استفادې زمکه د ترانسپورت، خدماتي استعمال، رهایشي، صنعتي، بناري او نورو استعمالونو لپاره ښه مناسبه ده چې په هغوسره هم ددغو زمکو ارزش اوچتېږي، تر استعمال لاندې راځي او هم شنه ساحه په خپل حال پاتې کیږي. خدای وکړی جنگونه ختم او مربوطه ادارې دغه ټکي ته ځیر شي.

د ځمکې د مسایلو بشپړ سمون یو مهم ضرورت دی، اوس چې د ځمکو خپلواکه اداره چې په ۲۰۱۰ م. کال کې جوړه شوه د ځمکو د ادارې او مدیریت د مسئولیت د بنسټ په توګه باید دغو مسایلو ته متوجه شي. پخوا زموږ چارواکو مسئولانه چلند کاو، په کوم ځای کې یې چې عام المنفعه تاسیسات جوړکړي، ټول غیر زراعتي ساحات دي، مثلاً زما په یادښت لومړۍ مکرویان یوه دښته کې جوړ شو چې هغه وخت یې زنده بانان ورته ویل او په دغه سیمه کې صرف دشرکت سرویس ودانۍ او لوی پارکنګ و، پولیټخنیک، تخنیک، ۴۰۰ بستریز روغتون، جنګلک فابریکه، د پلچرخي صنعتي پارک، دکرني وزارت، حربي پوهنتون،... ټول د غره لمن او غیرزراعتي سیمه کې جوړشول، خو اوس یې د دارالامان په ساحه کې تر ټولو غوره شنه او زراعتي زمکه، چې د کابل تر ټولو شنه او ښایسته سیمه وه، د وکیلانود دفتر لپاره له منځه یووړه چې کوم گټورتوب نه لري، کندهار کې یې د لویې ویالې لاندې زراعتي زمکه د عینو مینې په نوم د مفسدینو ملکیت وګرځوله، خو له لویې ویالې پورته هواره دغونډیو لمن بې استفادې پاتې ده، ننګرهار کې یې پخوانی دنارنجو باغونه او شنه ساخه د ګمرک، یو شمیر دولتي ادارو، کورونو،... نورو مقاصدو لپاره ضایع کړه، خو لږ پورته پریمانه ډاگونه بې استفادې پاتې دي، په کنډز، لوګر او میدان وردک کې هم همدا حال دی. باید افغانان له دې بې سنجشه اقداماتو را وګرځول شي.

د کرني د ستراتیژۍ غوره توب لپاره باید په ځمکې پورې اړوندو لومړیتوبونو کې فکر وشي، دېزگرانو حقوق، په تیره بیا نیمه بناري سیمو او اوبه لرونکو سیمو کې ډاډمن شي. د ځمکې د اجارې چارې او دکرني صنعت باید ښه والی ومومي؛ او هر جلا جلا استعمال ته د ځمکې د تخصیص ښه ښه او موثره شي.



تذکر:

هرگاه خوانندگان محترم متمایل باشند که نبشته ها و مطالب دیگری از این نویسنده را مطالعه کنند، می توانند با اجرای "کلیک" بر عکس نویسنده در صفحه مقالات، به فهرست "آرشیف" شان رهنمائی شوند!

په افغانستان کښې د ځمکې ښه او وړه استعمال

dodiaal_mb_۱۱۹_de_zmakey_sha_estemaal.pdf